

Ir-rebbiegħa

(l-ewwel rotta)

Il-Kalkara

Il-bidu kien bħal kull bidu ieħor tal-ġranet tiegħi. Dan nista' nahilfu, għax f'dawn l-aħħar għaxar snin kont qbadt rutina, li segwejt kuljum mingħajr l-ebda tibdil. Matul il-ġimgħa. Fil-weekend. Fil-festi kmandati, u dawk li mhumiex. Kuljum l-istess haġa. L-iżveljarin, jaħsadni mill-ħolm u jqajjimni fil-hamsa u nofs ta' filġhodu. Shower, ta' malajr, kemm niddellek. Hwejjeg, lesti mill-ġurnata ta' qabel, imdendlin mal-pum tal-bieb. Il-leħja, titqaxxar pulita pulita għax mill-ewwel tibda ddejjaqni xxewwek. Belgħa kafè, tismot, biex iġengilni minn gewwa. U naqbad iċ-ċwieviet tal-mutur u naħrab 'l hemm.

Kemm kont ilni ngħix waħdi, kont sibt trejqiet f'nofs il-kampanja li minnhom qajla kien jgħaddi

xi hadd. Dik li nagħmillek nofs siegħa nserrep bejn kjuwijiet ma jintemmu qatt ta' karozzi (u xufiera) ndannati ma kontx niflaħ għaliha. Ix-xemx tkun għadha kemm kemm xirfet u bilkemm laħqet bdiet taħraq il-qamħ tal-għelieqi ta' madwar id-dar. (Issa li qed nerga' naqra dak li ktibt, din żgur li hi frott l-imaginazzjoni tiegħi. Mejjju. Is-sitta u kwart ta' filgħodu. Ix-xemx tkun ilha li telgħet mill-inqas nofs siegħa. L-għaraq ikun ilu li beda jgħelben. U haġ' oħra, fejn ngħix, fl-għelieqi ma jkabbrux qamħ.)

Żiffa helwa mellsitli haddejja u hassejtni kuntent. Mohħi ma kienx fis-skiet ta' madwari. Kien fuq xi haġa oħra. Forsi fuqek? Jista' jkun. Jew fuq xi haġa oħra. Fuq ix-xogħol. Fuq li kelli nimla l-frigġ bl-ikel li naqasli. Kemm kont ilni ma nara lil tad-dar. Kemm kont ilni ma mmur nixtri ffit hwejjeg. (U kelli bzonn ffit għax dal-aħħar xejn qisu ma qed jigini.) Ma nafx. Imma żgur ma kontx mohħni fl-assenza tiegħek, li issa l-hin kollu qed naħseb fiha, anki meta ma rridx. Kien x'kien, naħseb li għaddiet kwarta qabel ma ndunajt li t-toroq kienu battala.

Waqqaft il-mutur f'nofs ta' triq. Ma kien hemm hadd. L-ebda persuna. L-ebda kelb. L-ebda qattus. L-ebda għasfur. L-ebda gremxula. Skiet assolut taqtgħu b'sikkina. Tgerfixt. Forsi l-iżveljarin kien iġġennen dakinhar u qajjimni sagħtejn qabel.

Niftakar darba għedtli li meta kont żgħir kien graġu hekk missierek. Kienet stembhet f'nofs ta' lejl ommok u ddecidiet li kien sebaħ. Bagħtet lil missierek jixtri l-halib u sab lil tal-growser magħluq għax kienu għadhom l-erbgha ta' filghodu. Lanqas haqq kemm gēghlitu jnizzel qaddisin mis-sema! Imma lllum ma kinux l-erbgha ta' filghodu, u hadd ma kien qajjimni biex nixtri l-halib. Kont wahdi fi xmara li nixfet mill-karozzi kollha li ta' kuljum, ta' kull hin, kienu jgħumu fiha. U lanqas int ma kont hemm.

Xgħelt il-Facebook fuq il-mowbajl biex nara kienx inqala' xi haġa fil-pajjiż. Taf int, xi terremot, xi tsumani, żbroffa xi vulkan li ma konniex nafu bih fuq il-gżira ta' Filfla. Imma Facebook ma hallinix nidhol fih. Allura ppruvajt incempel lil tad-dar. Għalxejn. *Not in a position to respond.* Lil sieħbi. L-istess. *Not in a position to respond.* Lill-kollegi tiegħi tax-xogħol. Għalxejn. Ħsibt biex incempel lilek. Bdejt nagħfas in-numri. (Iva, hassartek minn fuq il-memorja tal-mowbajl, imma n-numru ma rnexxilix inhassru mill-memorja tiegħi.) Imma waqaft. Għaliex kont ha ncempillek? Konna ilna *not in a position to respond.*

Ħarist fil-beraħ ta' madwari. Kont wahdi max-xemx, mas-siġar u mal-haxix niexef.

Il-Belt

Għall-ewwel darba f'għomri pparkjajt mingħajr tidwir żejjed mas-swar. Tiskanta, jekk tkun imrobbi tajjeb, il-ligijiet xorta waħda tibqa' tobdihom. Stajt nitfa' l-mutur mal-għatba tal-uffiċċju. Ma kien hemm hadd fit-triq. L-ebda gar igerger li hadtlu l-parking. L-ebda warden ifajjarli multa. Imma xorta waħda hallejt il-mutur seba' mitt metru 'l bogħod, u hadt kedda liema bħalha biex qsamt il-Belt. Jew forsi xtaqt li hekk kif indur għal Strada Repubblika, niġi wiċċ imb wiċċ mal-għagħa tal-folla miexja għal alla tagħha, kulhadd illamtat bin-nuċċalijiet tax-xemx, tarka kontra r-raġġi horox tal-UV, u bix-xagħar mifruq bil-ġell ileqq li jixhed hela ta' bott sħiħ ta' tidlik. Imma dawk l-uffiċjali lebsin eleganti ma rajthomx b'nemes. Il-Beltin jitlajjaw,

b'xi xorz jikxef il-koxox, ix-xaħam u ċ-ċellulite kienu wkoll neqsin. U l-vjolinista li għadni sal-lum jisgħobbija li ma żerżaqtlux xi ftit għexieren ta' ewro f'idejh biex forsi jmur jieħu kors ta' kif ma jifqgħalniex iktar it-tnabar ta' widnejna, illum mid-dehra ħadha franka. (Jew il-pulizija qalftuh 'il barra mill-pajjiż, u baqgħu sejrin btala miegħu.) It-triq kienet baħħ. Bħalha, it-toroq kollha li jinflu minnha.

Ftaħt il-bieb u bqajt tiela' bil-lift sas-sular ta' fuq. La Rosie ma kienet hemm, u lanqas ir-riħa tad-detergents tal-qamel imħallta ma' dik tal-bewl tal-qtates. Sthajjiltni ħa nisma' l-litanija tad-dagħa ta' filgħodu ta' Philip, igerger fuq kemm hemm xogħol ta' maintenance xi jsir fil-binja. Ix-xogħol tal-maintenance kien għadu hemm. Id-dagħa, le.

Dħalt fl-uffiċċju tiegħi u sakkart il-bieb. Kont għadni qed nittama li dan xi ħmar il-lejl. Xi tgerfix għaddej minn rasi. Li kemm nintasab fuq is-sigġu, u tibda l-pantomima ta' kuljum. Il-kafè (it-tieni wieħed tal-gurnata). Il-kompjuter (porn sakemm jiġu s-segretarji). Il-kalendarju (biex nara x'kelli appuntamenti għal-lum). Is-sigarett fil-gallarija (l-uniku sigarett tal-gurnata).

Imma għalxejn. Iktar ma ppruvajt nifhem dak li

kien qed jìgri, iktar hassejtni mhawwad.

Dort darbtejn tlieta fuq is-siggu. Iccassajt lejn l-iskrin mitfi tal-kompjuter, taptapt fuq pakkett ta' sigaretti vojta. Kelli lublieba għal wiehed. Imma daqstant iehor hassejt in-nuqqas tal-ilhna ta' qrid, ta' daħq, ta' ghajjat tan-nies tal-uffiċċju li min jaf kemm-il darba shittu għax ma kinux iħalluni naħdem bi kwieti.

Rasi xxenglet lejn l-arloġġ imwahhal mal-ħajt. Ħarsti bdiet tiffissa fuq is-sekondiera miexja kajmana bħalma timxi kuljum, forsi issa iktar mis-soltu. Is-sebgha u tnax-il minuta; is-sebgha u tlettax-il minuta; is-sebgha u erbatax-il minuta; is-sebgha u ... tirt minn fuq is-siggu b'ferneżija. Qisu ħakimni xi għafrit, ġrejt minn kamra għal oħra, infittex lin-nies li kont ilni 'l fuq minn għaxar snin naħdem magħhom. Ftaħt bieb. Ghalaqt iehor. Ħabbatt mal-ħajt. Ftaħt il-gallarija. Ittawwalt fil-lift. Fittixt fl-imkejjen kollha. Ħadd. Ma kienx hemm rokna waħda fis-sulari kollha tal-binja li ma flejtx.

Kulma kien għad fadalli kien il-bejt.

Tlajt targa targa nifsi maqtuġh, u ftaħt dak il-bieb tal-aluminium iebes daqs tunnellata ġebel. Kemm kont ilni naħdem hemm, naħseb li kont tghoddom fuq id waħda d-drabi li tlajt fuq il-bejt. Ersaqt kemm flaħt lejn l-opramorta u ttawwalt sa fejn felħu

għajnejja. Lanqas ruħ imġiddma ma kienet tidher. Inzilt għarkupptejja, u ridt ninfaqa' nibki.

Imma ma bkejtx. Meta rajt dik il-belt sbejha, bit-toroq battala, bid-djar vojta u bil-ħwienet magħluqa, indunajt li stajt ninsa dak kollu li ġara s'issa u nieħu r-riedni f'idejja. L-ebda inkwiet. L-ebda gwaj. L-ebda diqa. Kollox kien ha jkun kif xtaqtu jien. Qomt b'qawwa fuq saqajja, li ma nafx minn fejn kienet fegġet. Ġibt banketta (Rosie, kemm ha ndum ngħidlek li ma rridx imbarazz fis-sular ta' fuq ... Iva, issa nneħhihielek, ha llesti nitma' l-qtates ... u l-banketta tibqa', u l-qtates jibqgħu jiffangaw), u tlajt fuqha. Jien kont ha naħkem bhala s-sultan. Tahti l-kapitali ta' pajjiżi. Hemm kont ha ngħix għal dejjem għalenija. Għal dejjem.

Fil-pajjiż fejn kulhadd huwa aghmi, min għandu għajn waħda huwa sultan. Mela evviva s-sultan ta' għajn waħda fil-pajjiż tal-baħh!

Mill-bogħod deherli smajt lehen riesaq lejja. Joqrob iktar u iktar viċin. Ikanta dak il-kliem tas-soltu.

Here comes the sun

Here comes the sun, and I say

It's all right

Sakemm reġa' waqa' s-skiet. U l-ħsibijiet go moħhi bdew itaqqluni iktar minn qatt qabel.